


ముఖ రమణీయం



వేట

“రెడీయేనా అప్పన్నా,” అన్నాడు అప్పారావు.

“రెడీయండి.”

“సిగరెట్లు పట్టుకున్నావా?”

“అహో!”

“అయిడియాలూ, వంకలూ ఏ మాత్రం వున్నట్టు?”

“నా దగ్గర డజనున్నాయండి! నూ యాడదానికి పురుడు, అత్తగారి ప్రాణగండం, మీ తమ్ముడిగారికి పరీక్ష ఫీజు, మేష్టారిల్లు వేలం, మీ బాబాయిగారి ప్రమోషనుకి అర్జెంటుగా లంచం, రెండు టెలిగ్రాఫులు, టెలిగ్రాఫులాంటి ఉత్తరాలు రెండు, కోపరిటివులోను మంజూరు కాయితం...”

“సర్పరే. అప్పివ్వనన్న వాళ్ళకి ఎదురిచ్చి మొహం మాడ్చేయ్యడాని కే మాత్రం జాగ్రత్తేశావు... ఎంతా? ఎనిమిది రూపాయిలా - ఇలాతే. పావలాలుగా మార్చి నీకు సగమిస్తాను. ఎలాటివాడేనా సరే - “నేనే నిన్నడగడానికి వస్తున్నా బాబాయ్” అని ఎంతలేసి ఒట్లూ సత్యాలు పెట్టినా సరే. ఒక్క పావలా, మహా అయితే రెండు ఇయ్యి. దాటావంటే చంపేస్తా. బయల్దేరు. పదిగజాల వెనుక నేనొస్తా. మళ్ళీ కిళ్ళీ బడ్డీ దగ్గరే కలుసుకోడం. ఒకవేళ అప్పలాశ్చవరైనా ఎదురైతే తొరగా వొదిలించుకురాస్తే” అన్నాడు అప్పారావు.

ఇద్దరూ బాకీ చెల్లింపు గడువులా కాస్త అటూ ఇటూగా బయల్దేరారు జనారణ్యంలోకి. లోభత్వం, పరమలోభత్వం, చీకటిలా అలుముకుంది. కన్ను పొడుచుకున్నా ఎక్కడా ఒక అప్ప కనబడడం లేదు. సంపాదించే దారి కూడా స్పష్టంగా తెలీటంలేదు. అప్పలాశ్చ నిజరూపాల్లా దారి కిటూ అటూ మర్రిచెట్లు జుట్లు విరబోసుకుని

వికృతంగా కనిపిస్తున్నాయి. అప్పలవాళ్ళు “తే తే తే తే” కేకలు ఇలకోళ్ళలా కీచు పెడుతున్నాయి. అప్పన్నకీ అప్పారావుకీ గుండె దడదడ కొట్టుకుంటూంది.

ఏ మఱుపులో ఏ కాబూలీ పీనుగున్నాడో ఎరగముగదా. కాని ఆ మఱుపుల్లోనే అప్పలిచ్చే కొత్తవాళ్ళూ దొరుకుతారు. అంతా ఈశ్వరుడి లీల. గులాబీ పువ్వు చుట్టూ ముళ్ళు పెట్టాడు. అప్పలిచ్చే మంచి వాళ్ళున్న లోకంలోనే “ఇచ్చిన అప్ప తీర్చమనే” వాళ్ళని కూడా తిరగనిస్తున్నాడు. కానీ, వాళ్ళవల్లా కొంత ఉపయోగం ఉంది. అసలు కొరమాలిన వస్తువు లేదు సృష్టిలో; ఉంటే గింటే దృష్టిలోనే తప్ప. బాకీ అడిగే దుర్మార్గుడు కూడా ఒకందుకు పనికొస్తాడు.

ఇప్పుడు తమని బాకీ తీర్చమని వేధించే ఒక దుష్టుడు ఋణదరాజుగారికి బాకీ! వాడు ఆయన్నుంచి తప్పించుకోలేక తిరుగుతున్నాడు. అయినా ఇటూ తనని తీరిక వేళల్లో వేపుకు తింటూనే ఉన్నాడు. మానవుడిలో అజ్ఞాన దీపం అంటే ఇదే. త్వమే వాహం అన్న విలువైన ముక్క తెలుసుకుంటే ఇన్ని బాధలుండవు. ఏం చేస్తాం వాళ్ళ ఖర్మ!

ఇప్పుడు ఋణద రాజుగారి దగ్గర అప్పారావు అప్ప వేలాడాలి. రెండుసార్లు అడగబోయి పుచ్చేసుకున్నంత పని జరిగిందిగాని అంతలోనే ఆయన పసిగట్టి పనుందని చెప్పి దుప్పిలా పారిపోయాడు. ఇవాళ చచ్చినట్టు దొరుకుతాడు. ఆయనకు బాకీపడి తప్పకు తిరుగుతున్నవాడు పది గంటలవేళ పలానా చోట దొరుకుతాడని అప్పారావు ఆయనకు ఉప్పందించాడు, అప్పన్న తమ్ముడి ద్వారా. ఇవాళ ఋణద రాజుగారు అమ్మవారి గుడిదగ్గర కొస్తాడు! అప్పుడు ఈయన వెంటనే వాడి మీదకి లంఘించి.....

అప్పారావు అమ్మవారి కోవెలకి ఇసింటావున్న కిళ్ళీ బడ్డీ చేరుకునే సరికి అప్పన్న ఇంకా రాలేదు. వేళెపోతోంది. రెండు సిగరెట్లు తగలడ్డాయి. టైము వేస్తనుకున్నాడు అప్పారావు. ఇదే ఇంకో వీధి అయితే ఈపాటికి పదో పరకో దొరికేదేమో....

అప్పన్న కొన ఊపిరితో, జీవచ్ఛవంలా, అప్పుడే అప్పలవాడి బారినుండి తప్పించుకున్న నిర్దనుడిలా వచ్చాడు.

“అప్పతప్పి రూపాయి లొట్టోయిందండి. ఇద్దరు తగులుకున్నారు దార్లో... సెట్టి దులిపేశాడు. ఒళ్ళు సచ్చి పోయిందండి” అన్నాడు అప్పన్న ఉసూరుమంటూ.

అప్పారావు జాలిగా నవ్వాడు. “అందికే చదువుకొమ్మున్నాను. విన్నావా. చదువుకుంటే పులికథ తెలిసేది” అన్నాడు.

అప్పన్న అడక్కపోయినా పులికథ చెప్పేశాడు. పెద్దపులికి ఒక ఆవు పెద్ద మొత్తం బకాయి పడింది. శాన్నాళ్ళు మొహం చాలుచేసుకు తిరిగినా ఒకనాడు కొమ్ముకి వందరూపాయలనోటు తగిలించుకుని మరీ దొరికిపోయింది. పులి మింగేస్తానంది. ఇదిగో ఈ వంద రూపాయలనోటు మార్చి అక్కడో చిన్న బాకీ తీర్చి - పాపం వాళ్ళు పిల్లలవాళ్ళు - మిగతా చిల్లర తొంభయ్యా పట్టుకొచ్చి నీకిస్తానంది ఆవు. ఏ కంటనుందో పులి దాని మాట నమ్మి వదిలింది. తీరా అది నాలిక్కరుచుకునేలానే ఆవు తిరిగొచ్చి తొంభై రూపాయలు తీసి దాని మొహాన కొట్టింది. పులి తెల్లబోయి ఏడిచేసి బాకీ మాఫీ చేసేసింది.

“ఈ కథ ధర్మమా అని నేనెన్నోసార్లు తప్పించుకున్నాను. తప్పించుకు తిరుగువాడు ధన్యుడు సుమతీ” అన్నాడు అప్పారావు.

అప్పన్న నమ్మలేదు. ఎంత గోవైనా మరీ అంత చవకరకం ఉంటుందా విడ్డూరం కాబోతే అన్నాడు. ఉన్నదంతా బాకీగా తీర్చేయడం ఎలాంటి వాజమ్మా చెయ్యడన్నాడు.

అప్పారావు నవ్వాడు. “అది బాకీ తీర్చడం కాదోయ్ వాజమ్మా! బాకీ యేమిటి వెధవది టోప్ ఇచ్చినా ఇవ్వచ్చు. పులేవిటి! ఆవును పట్టుకు మళ్ళీ వదల్లం ఏవిటి? అలాంటి మహోజ్వల అవకాశాన్ని కాపిటలైజ్ చేసుకోని గోవుంటుందా? పరమ లోభికి చెప్పినా, ఈ సంగతి వినగానే వందో యాభయ్యో పారేసి ఆపదకి అడ్డుపడతాడే.

“కథలో ఆవు ఏ నాలుగొందలో అప్ప చేసుకుంటుందనీ ఆనందంలో ఉక్కిరి బిక్కిరైపోయి కృతజ్ఞతకొద్దీ పెద్దపులి బాకీ తీర్చి పారేసుంటుందనీ నా థీసిస్” అన్నాడు.

దూరంగా నల్లకోటు కనబడింది. “ఋణదరాజుగారొస్తున్నాడు” అన్నాడు అప్పన్న. రెండు నిముషాలసేపు ఇద్దరూ ఊపిరి బిగబట్టి పొంచి కూచున్నారు. గుండెలు దడదడ కొట్టుకున్నాయి అప్పదొరకబోయే వాడి గుండెల్లా. “నువ్విట్నీంచిలా వెళ్ళి అటెదుర్రా. నేను పలకరించి ఆపలేకపోతే నువ్వు కాయొచ్చు” అన్నాడు అప్పారావు. కాని అంతలో నల్లకోటు బాగా అల్లంత దూరంలోనే ఆగిపోయి ఒక తలపాగాతో మాట్లాడుతూ నిలబడిపోయింది.

“నడిరోడ్డుమీద కూడా క్లబ్బులు పెట్టేసి మాట్లాడితే ఎలా? ఎన్ని లోన్ అవర్స్ వేస్తు” అని విసుక్కున్నాడు అప్పారావు.

“కొంపదీసి మన్నాంటివాడే - ఏ అప్పల్సావోఁ అడ్డుతగిలి అక్కడే అప్ప కొట్టేయటం లేదుగదా” అన్నాడు అప్పన్న.

అప్పారావు గుండె గుభేలుమంది. తలపాగా శాల్తీ అప్పల్సామీ కాదని తేల్చుకున్న మీదట కుదుటపడింది. ధైర్యంగా నవ్వాడు.

“వాడు కాదులేవోయ్ - వీడెవడో సాదారకం. వాగుడుకాయ. గంటల కొద్దీ వాగుతారు వీళ్ళు. చర్చిస్తారు. ఉపన్యాసాలిస్తారు. అంతా పొల్లే. అప్ప గురించి ఒక్క ముక్క మాట్లాడరు. వాళ్ళ మొహం.... అయినా అప్పల్సావైతే ఇంతసేపా?” అన్నాడు.

వాడు ఇవతల వాళ్ళ అవసరాలు కూడా గమనించడు. రెండు మూడుసార్లు అప్పారావు ఇద్దరు ముగ్గుర్ని మెల్లిగా మాతీసు చేసి, దువ్వి వాళ్ళ దగ్గర అప్ప అందుకోబోతుండగా వాళ్ళు సరిగా నోట్లు తీసి ఇస్తున్న ముహూర్తంలో అప్పల్సావి ఎక్కణ్ణింవో డేగలా వచ్చి వారి భోరున ఏడిచేసి భళ్ళున నవ్వేసి కూచిపూడి డాన్సు ఆడేసి, అకాడమీవాళ్ళు ఒడిస్సీనీ, కథకళినీ గుర్తించి డబ్బిచ్చారుగాని దీనికివ్వలేదని చెప్పి, ఆ డబ్బు కాస్తా పుచ్చుకు చెక్కేశాడు. శ్రమ తనదీ, ఫలం వాడిదీ అయిపోయింది. ఇలా నీతి నియమం లేకుండా చెలరేగడం బాగులేదని అప్పడతన్ని యూనియన్ లో పెట్టి కడిగేశాడు అప్పారావు.

పూర్వం ఇలాంటి వుండేవికాదు. ఒక్కొక్క పరగణా ఒక్కొక్క అప్ప రాయల అధీనంలో వుండేది. వాడి అనుమతి లేదే, ఇరుగు పొరుగు పరగణాలవాళ్ళు ఇందులో జొరబడి అప్పలు నొల్లకు పోయేందుకు వీలుండేది కాదు. అవసరమే అడిగితే, ఆ పరగణా పాలకుడు ఉదారంగా హక్కులు దానం చేసేవాళ్ళు; లేదా కప్పం కట్టే పద్ధతి మీద కౌలుకిచ్చేవాళ్ళు.

“ఆ తరంవారిలో అప్ప రాయలవారు ఎంత గొప్పవారనీ! నువ్వా కథ విన్నేడు కాబోలు” అన్నారు అప్పారావు.

అప్ప రాయలు 18 పరగణాల ఏలిక. అంత సూక్ష్మబుద్ధి, వాక్పటిమ, సమయస్ఫూర్తి, ఋణ పారీణత ఈనాడు అప్పకి కూడా దొరకవు. తన 18 పరగణాలలోనూ తనకే కాక ఇతరులకూడా దొరకనంత కూలంకషంగా అప్పలు చేశాడు ఆయన. పరమ ఋణాళువు. ఒకమాటు అప్ప కవిగారు ఆపదలో ఉండి ఆయన కొలువుకు వెళ్ళాడు అప్పకోసం. అప్పకవి మహా ఋణవంతుడు - పండితుడు. ఋణ్యగ్వేది. ఋణవ్యాకరణ ఋణతర్క మీమాంసాది శాస్త్రనిధి. అప్పకవీయ గ్రంథకర్త.

“ఋణగ్రహణ గణాధిపా! అప్పరాయాన్ధీ! ఈ భూమ్మీద నీ అప్పలే సెలయేళ్ళై, నదులై, మహానదులై ప్రవహించి సముద్రాలయ్యాయి. భూగోళంలో “అప్ప” లన్నీ (అనగా నీళ్ళు) నీవే. అప్పలన్నిటినీ అవుపోశనం పట్టిన అగస్త్యుడివి నీవే” అన్నాడు.

అప్పరాయలు మొహం తిప్పకున్నాడు.

అప్పకవి చిన్నబుచ్చుకున్నాడు. తన ఋణవాక్యం రాయలవారికి దా-ఋణంగా నచ్చలేదని.

“హేఋణాబ్ధీ! నీ ఋణజలధిలో అప్పలకోసం తిరుగుతూ బతికే భవత్క - ఋణోపజీవులమే మేమంతా” అన్నాడు. అప్పరాయలు మొహం రెండోవేపుకు తిప్పకున్నాడు.

“ఋణసన్మాల్! నువ్వు అందరి దగ్గర అప్ప తీసుకుంటావనీ తీర్చవనీ అంటారుగాని, అందరూ ఋణగ్రహణ శిల్పంలో నీకు ఎంతో ఋణపడి ఉన్నారు. తీర్చాలన్నా తీర్చలేరు” అన్నాడు అప్పకవి.

అప్పరాయలు వెనక్కి తిరిగి కూర్చున్నాడు.

అప్పకవికి నిరాశ కలిగింది. తన అప్పురసజ్జత కొరగానిదయి పోయిందనీ నొచ్చుకున్నాడు. తుది ప్రయత్నంగా మరొక్క మాట అన్నాడు:

“కఋణాపయోనిధీ! అప్పలు అడిగేవేళ నువ్వు ఆడిన సరసాలన్నీ మనోహరమైన రూపాలు ధరించి అందమైన కన్యలుగా స్వర్గంలో విహరిస్తున్నాయి. వారినే అప్పురస అంటారు” (అప్పురసాలన్నమాట భ్రష్టమై ఈ పేరు వచ్చింది) అన్నాడు.

వెంటనే అప్పరాయలు సింహాసనం మీంచి లేచి దిగి అప్పకవి వేపు బయల్దేరాడు.

కొంపదీసి తంతాడా ఏవిటి చెప్పా అని అప్పకవి శంకించాడు. గాని ఆ వరకే అప్పరాయలు వచ్చేసి ఆయనను గాఢాలింగనం చేసుకున్నాడు.

“మహాకవి, మీ మహాకావ్యాలు నన్ను ముగ్ధుణ్ణి చేశాయి. నేను గద్దె దిగిపోయి, మొహం తిప్పినపుడల్లా ఆ దిశనున్న పరగణాలు మీకిస్తూ వచ్చాను. ఇప్పుడు నాలుగు

దిక్కులూ మీవే! దిక్కున్నచోట అప్పు తెచ్చుకోండి. దిక్కేమిటి నా రాజ్యం అంతా మీదే. ఈ రాజ్యంలో మీ చిత్తం వచ్చినవారిని, ఓపినంత అప్పు అడిగి పుచ్చుకోవచ్చు. ఆ హక్కులు ధారాదత్తం చేస్తున్నాను. వాటితోపాటు నా పాత బాకీలు కూడా మీవే. అంతేకాదు. ఇహనుండి మీరే నాకు అప్పులు ఇవ్వాలి. లేకపోతే తెచ్చి ఇవ్వాలి. ముందో రొండు పుంజీల వరహాలివ్వండి" అంటూ ఆయనను అభినందించి సత్కరించాడు అప్పారాజులు.

"అహో! నాటి విశాల హృదయాలు, ఆ ఔదార్యాలూ, ఆ అప్పరసజ్జత ఏవి - అప్పన్నా ఏవి?" అన్నాడు అప్పారావు కథలోనించి గాఢంగా నిట్టూరుస్తూ.

"కతలకేంగాని ముందర పన్నాడండి. ఇప్పుడు రాజుగారు ఇటేపోచ్చినా తిన్నగా అప్పల్నరసయ్య కోసం ఎదిరింటి కెళ్ళిపోతాడు గదా, మనవెలా ఆపడం? ఆపి అడిగినా, ఆలోగా అప్పల్నరసయ్య మన్ని చూసి తగులుకుంటే ఎలా?" అన్నాడు అప్పన్న.

అప్పారావు జాలిగా నవ్వాడు. "నీకు శ్యాబజీ తెలీలేదోయ్ అప్పన్నా! అప్పల్నర సయ్యన్నది బాకీరావుగారి అరుగుమీద గదా..... బాకీరావుగారికీ మన రాజుగారికీ చూడగానే కౌగిలించుకునే అలవాటు లేదు. అప్పో బాకీయో తేలని మొత్తం ఒకటి వాళ్ళిద్దరి మధ్య నలుగుతోంది. అంచేత రాజుగారు దూకుడుగా వచ్చినా, అరుగుమీద బాకీరావుని చూసి తగ్గి తమాయించుకుని అప్పల నర్సయ్యకోసం బీటెయ్యడానికి వెనక్కి వెనక్కి నడుస్తూ ఈ కిళ్ళిబడ్డీ దగ్గరికే వస్తాడు - మనం ఇక్కడ మాటేశావని తెలీక. వెంటనే మనం వేలాడేస్తాం. అంథా స్పిల్ సెకండ్ ఆపరేషన్. మాడర్న్ అప్పాలజీ" అన్నాడు అప్పారావు నీరసంగా నవ్వుతూ.

దూరంగా నల్లకోలు, అందులో ఋణదరాజుగారు కదలడం జరిగింది. అప్పారావు అప్పన్నా బడ్డీచాటుకు జరిగి కాసేపు రాజుగారికేసి కాసేపు ఎదురింటి అరుగుమీది ఎరకేసి చూస్తున్నారు. లోకంలో గడియారాలన్నీ ఆగిపోయాయి. అప్పారావు గుండెలోదే దేశ సేవకుగాను ధాటిగా కొట్టుకుంటోంది.

ఋణదరాజుగారు ఈలపాట తక్కువజేసి మంచి హుషారుగా వచ్చేస్తున్నారు. అప్పల్నరసయ్యని కళ్ళారా చూడాలని ఎన్నాళ్ళనించో ఆయన హృదయం తహతహ లాడిపోతోంది. ఇవాళ నుంచి మంచి అవకాశాలు కలిసొచ్చాయి. ఇందాక దగ్గిర్నావచ్చి - ఆపేదాకా - గుర్తు తెలీకుండా - తలపాగా చుట్టుకు - మారువేషంలో మీదపడ్డ అప్పలస్వామి గాడిది మినహా. వెధవపీనుగ చూస్తూండగా పాతిక రూపాయలు పట్టుకుపోయాడు అరగంటలో ఇస్తానని....

ఋణదరాజుగారు కిళ్ళిబడ్డీ దాటుతూ వుండగా అప్పన్న కంగారు కొద్దీ ఆయన ఎదటపడి అటకాయించేయ బోయాడుగాని అప్పారావు సకాలంలో అతన్ని ఆపాడు. లాకాయ లూకాయ దెబ్బతగిల్లే, కథ అడ్డం తిరుగుతుంది. దెబ్బతిన్న పులిని ఆకట్టడం కష్టం - ఓపిక కావాలి. నిగ్రహం వుండాలి....

రాజుగారు కోవెలదాక ధాటిగా వెళ్ళి కొయ్యబారిపోయారు. అలా నిలబడిపోవడం లాభసాటిగాదని మళ్ళీ కోలుకొని బాకీలరావుని శపించి నెమ్మదిగా వెనక్కి వెనక్కి అడుగువేసి కిళ్ళి బడ్డీ చేరేవరకూ.

“దండాలు బాబయ్యా.... దండాలు.” “ఛీ వెధవా నువ్వు. నా దగ్గి....” “మా బుల్లికొంట్లో... బాగు”.... “ఏం.... లేదు”.... “అది కాదు బా”.... “బోయ్ నువ్వెక్కడ దాపురించావు....” అనే ఋణగుణ ధ్వని “ఒరేయ్ అప్పన్నా, నీకేం బుద్ధిలేదూ” అన్న అప్పారావు కేకతో సర్దుకుంది.

“నమస్కారం రాజుగారూ” అన్నాడు అప్పారావు.

“నమస్కారం” అన్నాడు రాజుగారు నీరసంగా.

“ఈ వెధవకి సమయం సందర్భం మంచి మర్యాదా తెలీవండి. అనెడ్యుకేటెడ్ బ్రూట్” అన్నాడు అప్పారావు.

“వెధవ్వేషాలు కుదరవు. నాదగ్గిరొందకాదు రెండొందలు కూడా లేదు” అన్నారు రాజుగారు కంగారుగా.

అప్పారావు షోగ్గా వయ్యారంగా వెనక్కి తిరిగి తనవెనకెవరో ఉన్నారన్నట్టు చూశాడు. ఇటు తిరిగి నవ్వాడు. “యూ మీన్ మీ.... నా వెనకెవరో ఉన్నారనీ, వారిని మందలిస్తున్నారనీ అనుకున్నాను...” అన్నాడు.

రాజుగారు ధుమధుమలాడుతూ ఎదురింటివేపు చూస్తున్నారు. కంగారుగా అటూ ఇటూ చూస్తున్నారు.

“డుయూనో! మీకు తెలుసా? విన్నారా?” అన్నాడు అప్పారావు.

రాజుగారు అనుమానంగా వెనక్కి చూశారు.

“మీరు క్షణం క్రితం అద్భుతమైన హాస్యపు మాటన్నారు. వన్నాఫ్ది ఫైనెస్ట్ జోక్సు ఎవర్. నేనే అయితే అది రాసుకొని ఎలక్షన్ ప్రాపగాండాలో వాడేద్దును” అన్నాడు అప్పారావు.

“ఈ శషభిషలు కుదరవు.... నాకు టైమైంది.... పోతున్నాను” అన్నారు రాజుగారు దశదిశలా కంగారుగా చూస్తూ.

“ఐనో ఐనో. టైము చాలా విలువైనది. ఇప్పుడు మీరు ఆ వందా ఇచ్చి మాటదక్కిస్తే అది ఓ ప్రాణాన్ని - ఒకటేమిటి రెండింటిని కాపాడుతుంది - ఆ రెండూ పెళ్ళాడి ఇంకో పిల్ల ప్రాణాన్ని పెడతాయి. అదేమో లక్షలాదింది - వివరాలెందుకు లెండి బ్రూతీజ్ స్ప్రింజర్ దాన్ ఫిక్షన్. నేన్నిజం చెప్పినా మీరు నమ్మరు.”

రాజుగారు మళ్ళీ వీధి చివరికి తొంగిచూస్తూ “నా దగ్గిర డబ్బు లేదు” అన్నారు.

“డబ్బుదేవుందండి కుక్కన్ననే రాల్తుంది. మీరు ఊ అంటే దేన్నో తందాం.”

“అసలే నెండుకివ్వాలయ్యా మీ అందరికీ?” అన్నాడు రాజుగారు కోపంగా.

“అప్పన్నా, చెప్పరా” అన్నాడు అప్పారావు.

అప్పన్న సంచితోంచి సరంజామా తీశాడు.

“చిత్తం, మా యిద్దరి తాలూకు బంధువుల్లోను నిన్న సాయంత్రం వరకు ఇద్దరో ముగ్గురో పోయారండి. ఈపాటి కింకో ఇద్దరు పోయుంటారు. ఇంకిద్దరో ముగ్గురికో ప్రాణంమీద కొచ్చింది. ఇవిగో టెలిగ్రాములు. ఇవిగో ఈ రెండూ ఉత్తరాలా వున్నాయేగాని ఇవీ టెలిగ్రాముల్లాటివే. మేష్టారిల్లు వేలం వేస్తున్నారు. అప్పారావుగారి

తమ్ముడు పరీక్షకి ఫీజు... రిక్షావాని బీదబాలికకు మందు..." అంటూ చెప్పకుపోతున్న అప్పన్న అప్పారావు గావుకేక విని, తరువాత చుట్టూ చూసి కెవ్వమన్నాడు.

అప్పారావు గావుకేక పెట్టడం నిజమే.

అప్పారావునీ అప్పన్ననీ కలుసుకోవాలనీ, వాళ్ళిద్దరిచేత కొన్ని ఋణపత్రాల మీద సమస్లమీదా ఆటోగ్రాఫులు పెట్టించుకోవాలని చాలాకాలంగా సరదాపడుతున్న అభిమానులు కొందరు హఠాత్తుగా నేలలోంచి మొలిచినట్టుగా అక్కడ సంభవించి వారిని చుట్టుముట్టడించారు. వారంతా ఋణదరాజుగారిని ఆశ్రయించగా ఆయన కనికరించి ఈ భేటీ ఏర్పాటుకు ఈ విధంగా దోహదం చేశాడు.

ఎంతో ఆప్యాయంగా, తమ తమ శిల్ప సంప్రదాయాల ప్రకారం లొట్టలు వేస్తూ ఎరని చూస్తున్న, పులిని చూస్తున్న, వేటగాణ్ణి చూస్తున్న ఎరనీ పులినీ వేటగాణ్ణి చూస్తున్న, పులిని చూస్తున్న, వేటగాణ్ణి చూస్తున్న, ఎరని మేస్తున్న, పులిని కాస్తున్న.... ఆ యొక్క సన్నివేశం నేత్రానందంగా మహోజ్జ్వలంగా ఉంది. అయినప్పటికీ సమావేశకర్త ఋణదరాజుగారు ఎందుకో హఠాత్తుగా కదిలి, తీవిగురించి లేనిపోని పట్టింపులు పెట్టుకోకుండా సభవారి కృతజ్ఞతాభివందనాలు అందుకోకుండా రివాజైన దాని కన్న ఎక్కువ వేగంతో బయల్దేరి వెళ్ళిపోయారు. అక్కడి సభవారు చాలామంది అయ్యో మహోపకారి వెళ్ళిపోతున్నాడేల అని తెల్లబోయి చూడసాగారు.

వెనకాలవేపు నుంచి బాకీరావుగారు ఉత్సాహంతో ఋణదరాజుగారి కోసం వస్తున్న వైనం వీరు గమనించలేదు. ఆ సంరంభంలో తమకు ప్రముఖ పాత్రలేదని తలచి చిన్నబుచ్చుకున్న అప్పారావు గల్లంతై పోవడం కూడా వారు గమనించలేదు.

"హే ఋణవాన్! ఏది ఎర? ఏది పులి? ఏది గురి? ఏది బలి? అంతా నీ లీల" అనుకున్నాడు స్వామి ఋణానంద - తాను ఎంతో ఆశతో ప్రేమతో దరిచేరబోయిన ఆ మహోసభ, తనని చూడగానే వందన సమర్పణ లేకుండా ముగింపు చెందడం, జనం కకావికలై పరుగెత్తడం చూసి.

★ ★ ★